

# QORTI KOSTITUZZJONALI

## IMĦALLFIN

S.T.O. PRIM IMĦALLEF SILVIO CAMILLERI  
ONOR. IMĦALLEF GIANNINO CARUANA DEMAJO  
ONOR. IMĦALLEF NOEL CUSCHIERI

Seduta ta' nhar il-Ġimgħa 26 ta' Jannar 2018

Numru 18  
Appell Kostituzzjonali Numru 13/2014/1 JZM

Frank Sammut

v.

L-Onorevoli *Speaker* tal-Kamra tad-Deputati Dr. Angelo Farrugia; Iċ-*Chairperson* tal-Kumitat tal-Kontijiet Pubbliċi L-Onorevoli Dr. Jason Azzopardi; Ilkoll fil-kwalita' tagħhom premessa u in rappreżentanza tal-istess Kamra tad-Deputati u tal-istess Kumitat rispettivament

### Preliminari

1. Dan huwa appell tal-konvenuti minn żewġ sentenzi mogħtija mill-Prim'Awla tal-Qorti Ċivili, fil-kompetenza kostituzzjonali tagħha, fis-26 ta' Mejju 2016 u fil-31 ta' Jannar 2017 li permezz tagħhom dik il-Qorti: [1] iddikjarat illi l-Onorevoli Dr. Angelo Farrugia bħala *Speaker* tal-Kamra tad-Deputati kif ukoll l-Onorevoli Dr. Jason Azzopardi bħala

*Chairperson* tal-Kumitat Permanenti dwar il-Kontijiet Pubbliċi huma l-leġittimu kontradditturi tar-rikorrent fil-proċeduri odjerni iżda l-Onorevoli Dr. Angelo Farrugia bħala *Speaker* tal-Kamra tad-Deputati hekk kif imħarrek in rappreżentanza tal-Kamra tad-Deputati kif ukoll l-Onorevoli Dr. Jason Azzopardi bħala *Chairperson* tal-Kumitat Permanenti dwar il-Kontijiet Pubbliċi hekk kif imħarrek in rappreżentanza tal-istess Kumitat m'humieq il-leġittimi kontradditturi tar-rikorrent fil-proċeduri tal-lum *stante* li m'għandhomx ir-rappreżentanza tal-Kamra tad-Deputati u tal-Kumitat hawn fuq imsemmi rispettivament; [2] iddikjarat li fiċ-ċirkostanzi tal-każ odjern il-*Guide for Witnesses appearing before the Public Accounts Committee of the House of Representatives, Parliament of Malta* jikser id-dritt tar-rikorrenti għal smiġħ xieraq kif sanċit mill-Artikolu 6 tal-Konvenzjoni Ewropea [il-“**Konvenzjoni Ewropea**”] u mill-Artikolu 39 tal-Kostituzzjoni ta' Malta [il-“**Kostituzzjoni**”]; [3] iddikjarat li r-*Ruling* tal-Onorevoli *Speaker* tal-Kamra tad-Deputati tat-3 ta' Frar 2014 jikser id-dritt tar-rikorrenti għal smiġħ xieraq; [4] bħala rimedju ddikjarat li, sa fejn jirrigwardaw x-xhieda ta' persuni, ir-*Ruling* u l-*Guide* hawn fuq imsemmijin m'għandhomx japplikaw fil-konfront tar-rikorrent waqt il-proċeduri pendenti quddiem il-Kumitat Permanenti dwar il-Kontijiet Pubbliċi; [5] ordnat li kull parti għandha tbatl l-ispejjeż tagħha, relattivi għas-sentenza tas-26 ta' Mejju 2016 kif ukoll dik tal-31 ta' Jannar 2017.

## **Is-Sentenza Appellata tas-26 ta' Mejju 2016**

2. L-ewwel Qorti waslet għad-deċiżjoni tagħha tas-26 ta' Mejju 2016 wara li għamlet is-segwent i osservazzjonijiet:

### **"B. Id-deċiżjoni tal-lum**

**"Is-sentenza tal-lum hija ċirkoskritta għat-tieni, għat-tielet u għar-raba' eċċezzjonijiet tal-intimati li jaqraw hekk :-**

### **"II. It-tieni eċċezzjoni**

"It-tielet eċċezzjoni taqra :-

*"Illi inoltre l-Onorevoli Speaker tal-Kamra tad-Deputati, Dr Angelo Farrugia, u l-Onorevoli Dr Jason Azzopardi in kwantu mħarrkin in rappreżentanza tal-Kamra tad-Deputati ma għandhomx dik ir-rappreżentanza u huma malament imħarrkin għaliex il-Kamra tad-Deputati ma għandhiex locus standi fil-Qorti.*

### **"It-tielet eċċezzjoni :**

*"Illi inoltre l-Onorevoli Dr Jason Azzopardi ma huwiex iċ-Chairperson tal-Kumitat tal-Kontijiet Pubbliċi imma jippresjedi l-Kumitat biss fil-proċeduri dwar ir-rapport tal-Awditur fuq l-Enemalta minħabba li i-Chairperson tal-istess Kumitat seta' kellu konflitt.*

### **"Ir-raba' eċċezzjoni :**

*"Illi għalhekk il-proċedura hija evidentement monka u nkompleta għaliex jonqos leġittimu kontradittur fil-ġudizzju billi l-intimati ċertament ma humiex leġittimi kontraditturi f'dan il-ġudizzju;*

### **"Ċ. Il-posizzjoni tal-partijiet**

**"Wara li qieset is-sottomissjonijiet li għamlu l-partijiet dwar l-eċċezzjonijiet de qua, il-Qorti sejra tagħmel sintesi tal-posizzjoni ta' kull parti.**

### **"i) L-intimati**

**"Fil-qosor, isostnu li:**

"Fil-każ tal-lum fejn qed jiġi allegat ksur tad-dritt għal smiġħ xieraq skont l-Art 6 tal-Konvenzjoni, il-leġittimu kontradittur ma jistax ikun l-Ispeaker jew xi funzjonarju ieħor tal-Gvern.

"Skont l-intimati, il-leġittimu kontradittur għandha tkun il-Prosekuzzjoni li qegħda tmexxi l-kawża kriminali kontra r-rikorrent. L-Speaker u l-

Chairman tal-Kumitat għandhom funzjoni parlamentari x'jaqdu iżda dan ma jinčidx fuq il-proċedura kriminali.

"Ikompli jingħad illi ma kienx l-Speaker li ħarrek lir-rikorrenti, iżda x-xhieda kienu ngunti mill-membri tal-Kumitat. Huma l-membri li ħadu d-deċiżjoni lil min iħarrku, u kull ma għamel l-Speaker huwa li ħa konjizzjoni ta' dan. Għalhekk l-azzjoni kellha ssir jew fil-konfront tal-Avukat Generali u tal-Prosekuzzjoni jew fil-konfront tal-membri tal-Kumitat. Iżda la l-Speaker u lanqas ċ-Chairman ma huma rappreżentanti kemm tal-Parlament kif ukoll tal-Kumitat.

**"ii) Ir-rikorrent**

**Fil-qosor**, igħid hekk :-

"Ir-rikorrent kien imħarrek sabiex jidher quddiem Kumitat li għandu regoli li joħorġu mill-Ordni jiet Permanenti tal-Kamra, kif ukoll mill-poteri tal-Speaker.

"Dwar il-leżjoni lamentata, kien rilevati din ġiet kommessa mhux minn Dr. Anġlu Farrugia personalment iżda minn Dr. Anġlu Farrugia bħala Speaker tal-Parlament.

"Dan qed jingħad għaliex l-leżjoni tad-drittijiet fundamentali lamentati, minħabba r-regoli kif inhuma stabbilt, huma maħruġa mill-Parlament, u mill-Ispeaker tal-Parlament. L-ordnijiet tal-Parlament huma maħruġa mill-uffiċċju tal-Ispeaker u għalhekk bħala konsegwenza għandu jkun l-Ispeaker tal-Kamra tad-Deputati li jirrispondi għal din l-leżjoni. Ikompli jsostni li l-Ispeaker huwa l-leġittimu kontradittur għaliex huwa l-kap tal-Parlament u jirrappreżenta l-Parlament.

"Dwar l-Av. Jason Azzopardi, ir-rikorrent jirrileva li dan kien imħarreg fil-kawża tal-lum għaliex bħala Chairman tal-Kumitat Permanenti jirrappreżenta l-Kamra tad-Deputati kif ukoll lill-Ispeaker.

**"D. Konsiderazzjonijiet**

"F'każ fejn qed jiġi allegat ksur tad-dritt fundamentali ai termini tal-Art 6 tal-Konvenzjoni, il-leġittimu kontradittur ma jistax ikun l-Speaker. Il-leġittimu kontradittur għandha tkun il-Prosekuzzjoni li qegħda tmexxi l-każ kriminali kontra r-rikorrenti. Il-Kumitat tal-Kamra tad-Deputati qiegħed jikkonduċi l-istħarriġ tiegħu. L-Speaker u ċ-Chairman tal-Kumitat għandhom funzjoni parlamentari x'jaqdu li ma tistax tincidi fuq il-proċeduri kriminali.

"Ikompli jingħad illi l-Speaker ma kienx involut fil-konduzzjoni tal-Kumitat. Kien il-Kumitat mhux l-Speaker li ħarrek lir-rikorrenti sabiex jagħtu x-xiehda tagħhom. Kienu l-membri tal-Kumitat li ddeċidew lil min iridu jħarrku, u kull ma għamel l-Speaker kien illi ħa konjizzjoni ta' dik id-deċiżjoni.

“Skont l-intimati, l-azzjoni kellha ssir kontra l-Avukat Ġenerali, il-Prosekuzzjoni jew kontra l-membri tal-Kumitat tal-Kamra.

“Inoltre la l-Speaker u lanqas iċ-Chairman tal-Kumitat ma jirrapprezentaw lill-Kamra tad-Deputati jew lill-Kumitat tal-Kamra rispettivament.

**“b) Ir-rikorrenti**

**“Fil-qosor, iġħidu :-**

“Ir-rikorrenti kienu ngunti biex jidhru quddiem Kumitat tal-Kamra tad-Deputati. Dak il-Kumitat huwa regolat bl-Ordnijiet Permanenti tal-Kamra.

“Il-leżjoni lamentata mir-rikorrenti kienet kkommessa mill-Av. Anġlu Farrugia fl-eżerċizzju tal-funzjonijiet tiegħu bħala Speaker tal-Kamra tad-Deputati. Qed jingħad hekk għaliex ir-regoli tal-konduzzjoni tal-Kumitat tal-Kamra jinħarġu mill-Speaker. L-ordnijiet Permanenti tal-Kamra tad-Deputati jinħarġu mill-Uffiċċju tal-Ispeaker. Għalhekk huwa l-Speaker li għandu jirrispondi għal din l-leżjoni.

“Isostnu r-rikorrenti li l-Ispeaker huwa legittimu kontradittur għaliex huwa l-Kap tal-Parlament Malti.

“Dwar iċ-Chairperson tal-Kumitat, jingħad mir-rikorrenti illi dan jirrapprezenta kemm lill-Kumitat kif ukoll lill-speaker.

**“IV. Konsiderazzjonijiet**

“Sabiex tistabilixxi min huwa l-legittimu kontradittur, il-Qorti trid toqgħod fuq il-parametri tal-azzjoni kif determinati mir-rikorrenti sa mill-*occhio* tal-kawża.

“Fir-rigward tal-Speaker, il-Qorti tagħmel referenza għall-**Art 51 tal-Kostituzzjoni ta’ Malta** fejn jingħad hekk :-

*“Għandu jkun hemm Parlament ta’ Malta li jkun magħmul mill-President u minn Kamra tad-Deputati”*

**L-Art 59 tal-Kostituzzjoni ta’ Malta** iġħid :-

*“Meta l-Kamra tad-Deputati tiltaqa’ għal ewwel darba wara xi elezzjoni ġenerali u qabel ma tipproċedi għat-tmexxija ta’ xi xogħol ieħor, għandha teleġġi persuna biex tkun l-Ispeaker tal-Kamra; u jekk il-kariga ta’ Speaker issir vakanti f’xi żmien qabel ix-xoljiment sussegwenti tal-Parlament, il-Kamra għandha, kemm jista’ jkun malajr, teleġġi persuna oħra għal dik il-kariga.”*

“Ir-rwol u l-funzjoni tal-Speaker huwa regolat mill-Ordnijiet Permanenti tal-Kamra tad-Deputati (Legislazzjoni Sussidjarja KOST.02).

“Skont l-Ordnijiet Permanenti, il-funzjonijiet tal-Ispeaker jinkludu –

“Sabiex jieħu ħsieb l-proċedura tal-Kamra tad-Deputati fir-rigward tas-Seduti, Quorum, Aġġornament u Għeluq tal-Kamra tad-Deputati (Titolu II);

“L-arranġament tax-xogħol tal-Kamra tad-Deputati (Titolu III);

“Jieħu ħsieb l-ordni fil-Kamra tad-Deputati, bħal per eżempju isejjaħ l-membri tal-Kamra li se jtkellem (Titolu IV – Artikolu 45) ;

“Jirriżultaw ukoll sitwazzjonijiet fejn l-Ispeaker ma jistax joqgħod f’postu iżda għandu jhalli l-Kamra tad-Deputati – Artikolu 71(2) meta l-Kumitat ta’ Provvista huwa mnizzel bħala ordni tal-ġurnata; kif jinqara l-ordni tal-ġurnata għall-Kumitat dwar abbozz ta’ liġi (Artikolu 97);

“Jieħu ħsieb l-votazzjonijiet tal-Kamra tad-Deputati (Titolu VII);

“Jippresjedi l-Kumitat Permanenti dwar ix-xogħol tal-Kamra tad-Deputati [Artikolu 120C(5)];

“Jippresjedi kull seduta tal-Kamra (Artikolu 151);

“Jaqra l-messaġġi mibgħuta mill-President ta’ Malta (Artikolu 184).

**“Din il-Qorti tirrileva illi mkien fil-Kostituzzjoni ta’ Malta jew inkella fl-Ordinijiet Permanenti tal-Kamra tad-Deputati ma jingħad illi l-Speaker jirraġunizza l-Kamra tad-Deputati.**

“Dwar dak li kien rilevat mir-rikorrenti fis-sens illi l-Speaker huwa l-Kap tal-Kamra tad-Deputati, il-Qorti tirreferi għall-Ordinijiet Permanenti tal-Kamra fejn jingħad illi : *il-Kap tal-Kamra” tfisser il-Ministru responsabbli għall-Affarijiet Parlamentari*”

**“Għal dawn ir-raġunijiet, din il-Qorti ma taċċetta bħala tajjeb u legalment korrett illi l-Speaker kien imħarrek *in rappresentanza tal-Kamra tad-Deputati*.**

“Dan premiss, il-Qorti ssib illi xejn ma kien jipprekludi lir-rikorrenti milli jharrku għall-fini tal-allegata vjolazzjoni tal-jeddijiet fundamentali tagħhom lill-Onorevoli Dr Angelo Farrugia bħala Speaker tal-Kamra tad-Deputati.

**“Fejn l-eċċezzjoni tirrigwarda l-Onorevoli Dr. Jason Azzopardi bħala Chairperson tal-Kumitat Permanenti dwar il-Kontijiet Pubbliċi,** il-Qorti tirrileva li l-Kumitati Permanenti tal-Kamra tad-Deputati huma regolati bit-Titolu X tal-Ordinijiet Permanenti tal-Kamra tad-Deputati.

“Il-Kumitat de quo huwa regolat bl-Art 120E tal-Ordinijiet.

“Hemm jingħad illi l-Kumitat għandu :-

“(a) jifli ħwejjeġ li għandhom x’jaqsmu mal-kontijiet pubbliċi li jiġu lilu riferiti mill-Kamra, minn Ministru jew mill-Awditur Ġenerali;

“(b) jifli kull spiża bħalma hem imsemmi fl-artikoli 103(3) u 104 tal-Kostituzzjoni;

“(c) jeżamina l-kontijiet ta’ awtoritajiet statutorji, inklużi organizzazzjonijiet parastatali, li l-kontijiet tagħhom huma pprezentati lill-Parlament;

“(d) jitlob lill-Awditur Ġenerali li jipprezenta memoranda dwar kull ħaġa fejn issir talba biex isir dan minn mill-anqas tliet membri tal-Kumitat Permanenti;

“(e) jikkonsidra memoranda pprezentati mill-Awditur Ġenerali, li jkunu ġew ipprezentati wara li tkun saritlu talba bis-saħħa tas-subparagrafu (d) ta’ dan il-paragrafu, jew fuq inizjattiva tiegħu stess;

“(f) jeżamina rapport u dokumenti li għandhom x’jaqsmu magħhom, li jsiru mill-Awditur Ġenerali;

“(g) jirrapporta lill-Kamra dwar kull kont, rapport jew dokument imsemmija fis-subparagrafi ta’ qabel da nil-paragrafu; u

“(h) jirrapporta lill-Kamra dwar kull bidla li jqis li tkun desiderabbli, dwar l-għamla tal-kontijiet, dwar il-mod kif dawn jinżammu, dwar id-dħul jew il-ħruġ jew il-kontroll tal-flus.”

“Il-President ta’ dan il-Kumitat ikun wieħed mill-membri nominati mill-Kap tal-Oppożizzjoni [sub-artikolu (4)]

“Illi bl-istess mod kif ingħad dwar l-Speaker tal-Kamra tad-Deputati, l-Onorevoli Dr Jason Azzopardi bħala President jew Chairperson tal-Kumitat Permanenti dwar il-Kontijiet Pubbliċi **m’għandux r-rappreżentanza** tal-istess Kumitat Permanenti.

“Għalhekk fejn l-Onorevoli Dr Jason Azzopardi huwa mħarrek bħala Chairperson tal-Kumitat Permanenti dwar il-Kontijiet Pubbliċi allura huwa l-leġittimu kontradittur tar-rikorrent sabiex iwieġeb għall-istanza tiegħu dwar allegat ksur tal-jeddijiet fundamentali tiegħu, iżda mhux il-leġittimu kontradittur tar-rikorrent kif imħarrek bħala rappreżentant tal-Kumitat Permanenti dwar il-Kontijiet Pubbliċi għaliex iċ-Chairperson m’għandux ir-rappreżentanza tal-Kumitat”.

### **Is-Sentenza Appellata tal-31 ta’ Jannar 2017**

3. L-ewwel Qorti waslet għad-deċiżjoni tagħha tal-31 ta’ Jannar 2017 wara li għamlet is-segwenti osservazzjonijiet:

### **“III. Sottomissionijiet**

“Fil-każ tal-lum, il-partijiet għażlu li jagħmlu sottomissionijiet tal-añhar bil-fomm.

#### **“a) Ir-rikorrent**

“Jissottometti li meta rċieva mingħand il-Kumitat Permanenti dwar il-Kontijiet Pubbliċi sabiex jixhed, irċieva wkoll il-linji gwida. Jirreferi in partikolari għall-artikoli 16 u 19 ta’ dawn il-linji gwida.

“Skont il-linji gwida jekk issir domanda lix-xhud u dan jirrifjuta li jirrispondi għax b’dan li jgħid jista’ jinkrimina ruħu, jekk l-ebda membru tal-Kumitat ma jirreferi d-domanda lill-Ispeaker tal-Kamra, allura x-xhud jista’ jiġi misjub ħati ta’ disprezz u jittieħdu l-passi neċessarji fil-konfront tiegħu.

“F’dan il-każ dak li ġara huwa li d-deċiżjoni finali kienet fl-idejn tal-Ispeaker tal-Kamra jekk x-xhud għandux jirrispondi jew le. Ir-rikorrent informa lil Kumitat li kien ser jiftaħ proċeduri kostituzzjonali u l-Kumitat għalhekk iddeċieda li jistenna l-eżitu ta’ dawn il-proċeduri.

“Ikompili jissottometti li Ruling li l-Ispeaker ta’ fir-rigward ta’ terzi kien magħmul applikabbli għar-rikorrenti ukoll.

“Ir-rikorrent jilmenta illi d-deċiżjoni finali kienet fl-idejn tal-Ispeaker tal-Kamra, meta l-Ispeaker m’għandux f’idejha il-fatti kollha sabiex jiddeċiedi.

“Huwa għalhekk illi ladarba hemm l-Artikolu 19 tal-linji gwida, id-dritt ta’ silenzju tax-xhud għandu jiġi rispettata u jekk dan ma jiġrix, hemm vjolazzjoni tal-jedd għal smigħ xieraq.

“Isostni illi fil-linji gwida mhuwiex regolat dak li għandu jiġri meta jiġi nvokat l-Artikolu 19.

“Skont ir-rikorrent, il-linji gwida jilledu d-drittijiet fundamentali tiegħu għaliex anke jekk wieħed jipprova jargumenta li hemm protezzjoni, din mhijiex biżżejjed.

#### **“b) L-intimati**

“Isostnu li għandha ssir distinzjoni bejn proċeduri parlamentari u proċeduri ġudizzjarji. Tal-ewwel m’għandhomx fini penali billi m’għandhomx l-iskop li jsibu ħtija iżda huma ntizi biex il-pubbliku jkun edott b’dak li jkun qed jiġri fil-pajjiż.

“Dwar l-allegata leżjoni minħabba inkriminazzjoni, jissottomettu illi fil-linji gwida u fil-mod kif aġixxa l-Onor Speaker, ma kienx hemm leżjoni tad-dritt tar-rikorrent li ma jinkriminax ruħu. Jispetta lil xhud li meta jiġi mistoqsi, jiddikjara li ma jistax jirrispondi għaliex jista’ jinkrimina ruħu. Malli x-xhud jagħmel hekk, jiskatta l-obbligu tal-Onor Speaker u tal-



Kumitat li jaraw jekk għandhomx jinsistu għal risposta. Fil-każ tal-lum, saret assunzjoni da parti tar-rikorrenti li kien ser ikun hemm insistenza da parti tal-Kumitat sabiex jirrispondu għad-domanda għalkemm kien invoka d-dritt tas-silenzju. Skont il-linji gwida, l-obbligu ta' persuna li tixhed huwa kjarment soġġett mingħajr limitazzjonijiet għad-dritt li ma jinkriminax ruħu.

“Skont l-intimati, id-dritt tas-silenzju huwa dritt sussidjarju tad-dritt li wieħed ma jinkriminax ruħu, għaliex sabiex jiġi nvokat d-dritt tas-silenzju, l-ewwel għandu jiġi nvokat d-dritt li b'dak li ser jingħad wieħed jista' jinkrimina ruħu. Fil-każ tal-lum, ir-rikorrenti qegħdin jirrifjutaw illi jagħmlu hekk; li kieku r-rikorrenti qalu li bir-risposta tagħhom setgħu jinkriminaw ruħhom, allura l-Kumitat kien jieqaf mill-mistoqsijiet. Għalhekk l-intimati jikkontendu illi r-rikorrenti ma jistgħux iġid li mhux ser jirrispondu għaliex għandhom dritt tas-silenzju, mingħajr qabel ma jgħidu li mhux se jrin jirrispondu għaliex jistgħu jinkriminaw ruħhom.

#### “IV. Dritt

“Ir-rikorrent qiegħed jilmenta minn ksur tal-jedd fundamentali tiegħu għal smiġħ xieraq hekk kif tutelat bil-Kostituzzjoni u bil-Konvenzjoni.

“Billi ma kienx indikat fir-rikors promotur fejn preċiż kien l-ilment fid-dispożizzjonijiet ċitati mir-rikorrent, il-Qorti sejra tirriproduċi ż-żewġ dispożizzjonijiet b'mod sħiħ.

“ ...

“ ...

“ ...

#### “V. Ġurisprudenza

“Fis-sentenza li tat fit-12 ta' Frar 2016 fil-kawża 'Richard Cuschieri vs Avukat Ġenerali', il-Qorti Kostituzzjonali qalet hekk :-

*“19. Jibda biex jiġi senjalat li in tema legali u fuq livell Ewropew, id-dritt għal smiġħ xieraq kontemplat fl-Artikolu 6 tal-Konvenzjoni Ewropea ma jinkludix espressament id-dritt li ersuna ma tinkriminax ruħha jew id-dritt għas-silenzju, iżda dawn id-drittijiet korollari ġew identifikati u meqjusa mill-ġurisprudenza tal-Qorti Ewropea bħala li jaqgħu taħt il-kappa tal-Artikolu 6.*

“ ...

*“22. Din il-Qorti sejra tibda billi tagħmel is-segwent osservazzjonijiet ta' natura ġuridika tal-vertenza in diżamina b'referenza għall-każistika barranija u dik Ewropeja.*

“23. Ta’ siwi hija l-osservazzjoni magħmula mill-Qorti Suprema tal-Istati Uniti fil-każ **US v. Holt** dwar dak li hu ammissibbli fil-ġbir tal-provi taħt il-*Flames Emenda* għal-Kostituzzjoni tal-Istati Uniti illi toffri protezzjoni lil persuna milli tiġi sfurzata tixhed kontriha stess waqt proċeduri kriminali. Ġie osservat pero’ li l-protezzjoni ma tgħoddx għal provi dwar il-karatteristiċi fiżiċi tal-akkużat. F’dik is-sentenza, il-Qorti Suprema spjegat :

“... the prohibition of compelling aman in a criminal court to be witness against himself is a prohibition of the use of physical or moral compulsion to extort communications from him, not an exclusion of his body as evidence when it may be material.’

“24. Dan ifisser li provi bħal ma huma impronti diġitali, ritratti, qisien tal-ġisem, kampjuni tal-iskrittura u kampjuni tal-vuċi jew tad-demem ma jaqgħux taħt il-kappa tal-*Flames Emenda*. Kampjun tal-iskrittura jew tal-vuċi li ma jkollu ebda kontenut inkriminanti hija karatteristika fiżika li ma taqax taħt il-protezzjoni tal-imsemmija emenda.

“ ...

“28. Ġurisprudenza reċenti tal-Qorti Ewropea ukoll tadotta f’isieb simili ħafna għal dak tal-Qorti Suprema Amerikana f’dak li jirrigwarda l-kompatibilita’ ta’ teħid ta’ kampjuni mal-Artikolu 6 tal-Konvenzjoni. Rigward l-interpretazzjoni tar-rikorrenti dwar id-dritt ta’ ‘persuna akkużata li tibqa’ siekta, issir referenza partikolari għas-sentenza **O’Halloran and Francis v. UK**, li permezz tagħha l-Qorti Ewropea enunċjat il-prinċipju li d-drittijiet li joħorġu mill-Artikolu 6 u, senjatament għall-każ odjern, id-dritt li wieħed jibqa’ sieket u l-privileġġ li persuna ma tiġix imġiegħla tinkrimina ruħha ma humiex assoluti. F’dak il-każ ġie osservat li:

“While the Court’s case-law has rarely implied that the right to a fair trial under Article 6 is an unqualified right, the Court’s actual approach – at least under the heading of the right to silence – is more qualified, usually requiring a test to establish whether or not the essence of the right was infringed upon. Under this essence of the right analysis, what constitutes a fair trial cannot be the subject of a single unvarying rule but depends to a certain extent on the circumstances of the particular case. As a result, at times it involves a *sui generis* proportionality test, especially in relation to minor offences, to justify a finding of no violation of Article 6 (O’Halloran and Francis).

“This essence of the right test employs three main criteria to establish whether the coercion or oppression of the will of the accused is permissible under Article 6: a) nature and degree of compulsion used to obtain the evidence; b) weight of the public interest in the investigation and punishment of the offence at issue; c) existence of any relevant safeguards in the procedure, and the use to which any material so obtained is put (Jalloh, §117).

“A certain degree of physical compulsion may be allowed by Article 6 to extract material, or “real” evidence, where that evidence has existence independent of the will of the accused – such as breath, urine, finger, voice, hair, tissue samples for DNA purposes – but not to extract a confession or documentary evidence nor to extract material evidence by sufficiently serious intrusion into the physical autonomy of the accused (Jalloh §§123)...’

“29. F’analizi dwar il-ġurisprudenza Ewropea fir-rigward l-attriċi Karen Reid tikkummenta hekk: ‘... The right to not incriminate oneself does not generally extend to the use in criminal proceedings of material which may be obtained from the accused under compulsory powers but which has an existence independent of the will of the suspect [eg. Documents or material produced by the normal functioning of the body such as breath, blood, hair, tissue or voice samples]. Where obtaining the material goes beyond the mere passive endurance of a minor interference with bodily integrity, a problem may arise as in *Jalloh v Germany* where an emetic was forcibly administered to induce the regurgitation of swallowed drugs...’

“Fid-deċiżjoni li tat l-ECHR fit-13 ta’ Settembru 2016 fil-każ ta’ **‘Ibrahim and Others vs The United Kingdom’** ingħad hekk:-

“(b) **General approach to Article 6 in its criminal aspect**

“250. *The right to a fair trial under Article 6 § 1 is an unqualified right. However, what constitutes a fair trial cannot be the subject of a single unvarying rule but must depend on the circumstances of the particular case (see *O’Halloran and Francis v. the United Kingdom* [GC], nos. 15809/02 and 25624/02, § 53, ECHR 2007 III). The Court’s primary concern under Article 6 § 1 is to evaluate the overall fairness of the criminal proceedings (see, among many other authorities, *Taxquet v. Belgium* [GC], no. 926/05, § 84, ECHR 2010; and *Schatschaschwili v. Germany* [GC], no. 9154/10, § 101, ECHR 2015).*

“251. *Compliance with the requirements of a fair trial must be examined in each case having regard to the development of the proceedings as a whole and not on the basis of an isolated consideration of one particular aspect or one particular incident, although it cannot be excluded that a specific factor may be so decisive as to enable the fairness of the trial to be assessed at an earlier stage in the proceedings (see *Can v. Austria*, no. 9300/81, Commission’s report of 12 July 1984, § 48, Series A no. 96). In evaluating the overall fairness of the proceedings, the Court will take into account, if appropriate, the minimum rights listed in Article 6 § 3, which exemplify the requirements of a fair trial in respect of typical procedural situations which arise in criminal cases. They can be viewed, therefore, as specific aspects of the concept of a fair trial in criminal proceedings in Article 6 § 1 (see, for example, *Salduz*, cited above, § 50; *Gafgen v. Germany* [GC], no. 22978/05, § 169, ECHR 2010; *Dvorski*, cited above, § 76; and *Schatschaschwili*, cited above, § 100). However, those minimum rights are not aims in themselves: their intrinsic aim is always to contribute to ensuring the fairness of the criminal proceedings as a whole (see *Can*, cited above, § 48; *Mayzit v. Russia*, no. 63378/00, § 77, 20 January 2005, and *Seleznev v. Russia*, no. 15591/03, § 67, 26 June 2008).*

“252. *The general requirements of fairness contained in Article 6 apply to all criminal proceedings, irrespective of the type of offence in issue. There can be no question of watering down fair trial rights for the sole reason that the individuals in question are suspected of involvement in terrorism. In these challenging times, the Court*

*considers that it is of the utmost importance that the Contracting Parties demonstrate their commitment to human rights and the rule of law by ensuring respect for, inter alia, the minimum guarantees of Article 6 of the Convention. Nevertheless, when determining whether the proceedings as a whole have been fair the weight of the public interest in the investigation and punishment of the particular offence in issue may be taken into consideration (see Jalloh v. Germany [GC], no. 54810/00, § 97, ECHR 2006.IX). Moreover, Article 6 should not be applied in such a manner as to put disproportionate difficulties in the way of the police authorities in taking effective measures to counter terrorism or other serious crimes in discharge of their duty under Articles 2, 3 and 5 § 1 of the Convention to protect the right to life and the right to bodily security of members of the public (see, mutatis mutandis, Sher and Others v. the United Kingdom, no. 5201/11, § 149, ECHR 2015 (extracts)). However, public interest concerns cannot justify measures which extinguish the very essence of an applicant's defence rights (see Jalloh, cited above, § 97; Bykov v. Russia [GC], no. 4378/02, § 93, 10 March 2009; and Aleksandr Zaichenko v. Russia, no. 39660/02, § 39, 18 February 2010)*

“ ...

**“(e) The privilege against self-incrimination”**

*“266. The right not to incriminate oneself is primarily concerned with respecting the will of an accused person to remain silent and presupposes that the prosecution in a criminal case seek to prove their case without resort to evidence obtained through methods of coercion or oppression in defiance of the will of the accused (see Saunders v. the United Kingdom, 17 December 1996, §§ 68-69, Reports 1996 VI; Jalloh, cited above, §§ 100 and 102; and Bykov, cited above, § 92). The right to remain silent under police questioning and the privilege against self-incrimination are generally recognised international standards which lie at the heart of the notion of a fair procedure under Article 6. Their rationale lies, inter alia, in the protection of the accused against improper compulsion by the authorities, thereby contributing to the avoidance of miscarriages of justice and to the fulfilment of the aims of Article 6 (see John Murray, cited above, § 45; Jalloh, cited above, § 100; and Bykov, cited above, § 92).*

*“267. It is important to recognise that the privilege against self-incrimination does not protect against the making of an incriminating statement per se but, as noted above, against the obtaining of evidence by coercion or oppression. It is the existence of compulsion that gives rise to concerns as to whether the privilege against self-incrimination has been respected. For this reason, the Court must first consider the nature and degree of compulsion used to obtain the evidence (see Heaney and McGuinness v. Ireland, no. 34720/97, §§ 54-55, ECHR 2000-XII; O'Halloran and Francis, cited above, § 5; and Bykov, cited above, § 92). The Court, through its case-law, has identified at least three kinds of situations which give rise to concerns as to improper compulsion in breach of Article 6. The first is where a suspect is obliged to testify under threat of sanctions and either testifies in consequence (see, for example, Saunders, cited above; and Brusco v. France, no. 1466/07, 14 October 2010) or is sanctioned*

for refusing to testify (see, for example, *Heaney and McGuinness*, cited above; and *Weh v. Austria*, no. 38544/97, 8 April 2004). The second is where physical or psychological pressure, often in the form of treatment which breaches Article 3 of the Convention, is applied to obtain real evidence or statements (see, for example, *Jalloh*, *Magee and Gafgen*, all cited above). The third is where the authorities use subterfuge to elicit information that they were unable to obtain during questioning (see *Allan v. the United Kingdom*, no. 48539/99, ECHR 2002.IX).

“268. Testimony obtained under compulsion which appears on its face to be of a non-incriminating nature, such as exculpatory remarks or mere information on questions of fact, may be deployed in criminal proceedings in support of the prosecution case, for example to contradict or cast doubt upon other statements of the accused or evidence given by him during the trial, or to otherwise undermine his credibility. The privilege against self-incrimination cannot therefore reasonably be confined to statements which are directly incriminating (see *Saunders*, cited above, § 69).

“269. However, the right not to incriminate oneself is not absolute (see *Heaney and McGuinness*, cited above, § 47; *Weh*, cited above, § 46; and *O’Halloran and Francis*, cited above, § 53). The degree of compulsion applied will be incompatible with Article 6 where it destroys the very essence of the privilege against self-incrimination (see *John Murray*, cited above, § 49). But not all direct compulsion will destroy the very essence of the privilege against self-incrimination and thus lead to a violation of Article 6 (see *O’Halloran and Francis*, cited above, § 53). What is crucial in this context is the use to which evidence obtained under compulsion is put in the course of the criminal trial (see *Saunders*, cited above, § 71).

## “VI. Fatti

“Ir-rikorrent tressaq quddiem il-Qorti tal-Maġistrati (Malta) bħala Qorti Istrutturja, akkużat b’reati. Il-proċediment kriminali kontra tiegħu għadu pendent.

“B’ittra tat-23 ta’ Jannar 2014, ir-rikorrent intalab jidher quddiem il-Kumitat Permanenti dwar il-Kontijiet Pubbliċi sabiex jagħti x-xieħda tiegħu u sabiex jieħu miegħu xi dokumenti.

“Ix-xieħda kellha tkun dwar l-istess fatti li dwarhom kien qiegħed akkużat quddiem il-Qorti Istrutturja u cioe dwar ir-rapport tal-Awditur Ġenerali – *An Analysis of the Effectiveness of Enemalta Corporation’s Fuel Procurement*.

“Ir-rikorrent deher quddiem dan il-Kumitat Permanenti dwar il-Kontijiet Pubbliċi fil-5 ta’ Frar 2014, fejn tramite l-avukat tiegħu spjega li ma setax jirrispondi għal ebda domanda u li għalhekk kien qed jinvoka d-dritt tiegħu tas-silenzju. Fil-laqgħa ċ-Chairman tal-Kumitat għamel referenza għal Ruling tal-Onorevoli Speaker tal-10 ta’ Diċembru 2013, u iddeċieda li dak ir-ruling kellu japplika anke fil-konfront tar-rikorrent.

“Fis-17 ta’ Frar 2014 – mexxa bil-proċediment tal-lum.

## **VII. Konsiderazzjonijiet tal-Qorti**

“Tajjeb jingħad illi meta r-rikorrent irċieva l-ittra sabiex jidher quddiem il-Kumitat Permanenti dwar il-Kontijiet Pubbliċi, mal-ittra kien anness *Guide for witnesses appearing before the Public Accounts Committee of the House of Representatives, Parliament of Malta*.

“Il-Guide jistabilixxi ċerta prinċipji saljenti :-

*“Clearly, the underlying principle must be that all protection afforded to witnesses under the Criminal Code CAP 9, the Code of Organisation and Civil Procedure CAP 12 and the Civil Code CAP 16, including protection from incrimination shall be applicable to witnesses appearing before the Public Accounts Committee.*

*“A person who, having been duly served with a copy of the warrant as prescribed in article 3 above, fails, **without lawful excuse**, to appear before the Committee, or having appeared before the Committee refuses to be sworn or, subject to **guideline 19** below, to answer questions shall be guilty of contempt of the House and shall be liable to the penalties prescribed in article 11 of the House of Representatives Ordinance (Cap 113).*

“ ...

*“14. Witnesses must answer all questions put by the Committee, subject to the protection granted to witnesses under the Laws of Malta, and in particular, without prejudice to **guideline 19**.*

“ ...

*“16. A witness who, subject to **guideline 19** below, refuses to answer questions may be reported to the House.*

“ ...

*“19. **No witness is to be compelled to answer a question which might incriminate him/her.***

**“Għal din il-Qorti huwa evidenti li fil-Guide for witnesses appearing before the Public Accounts Committee of the House of Representatives, Parliament of Malta id-deposizzjoni ta’ xhieda hija soġġetta għall-Art 19.**

“Issa fir-ruling li ta l-Speaker fis-seduta tat-3 ta’ Frar 2014, ingħad hekk in konkluzjoni:-

*“... jiddeċiedi li x-xhud Tancred Tabone għandu jidher quddiem il-Kumitat Permanenti dwar il-Kontijiet Pubbliċi u għandu jwieġeb id-domandi li jsirulu minn kull membru ta’ dan l-Kumitat, inkluż l-istess Chairman interim, u f’każ ta’ domanda li tista’ tinkriminaħ huwa għandu jitlob li jiġi eżentat milli jwieġeb dik id-domanda. U f’każ li jkun hemm*

*oġġezzjoni minn xi membru fis-sens li jekk dik id-domanda tiġi mwiegħba ma tkunx inkriminanti fil-konfront tal-istess xhud Tancred tabone, il-Kumitat għandu allura jitlob direzzjoni mis-Sedja biex tagħti deċiżjoni tagħha dwar jekk dik id-domanda li x-xhud ipprefera li ma jwegħibx għax tista' tinkriminaħ, għandhiex tiġi mwiegħba jew le.*

“Fir-ruling kien ċitat l-Art 16 tal-istess *Guide*.

“**L-Art 16 huwa soġġett għal Art 19.**

“**Fis-sostanza dan ifisser illi xhud ma jistax jiġi sfurzat jirrispondi domanda li tista' tinkriminaħ.**

“**Dan huwa punt kruċjali.**

“**Ir-rikorrent m'huwiex xhud kwalunkwe iżda xhud li huwa akkużat fi proċeduri kriminali li jittrattaw l-istess mertu tal-istħarriġ li qed isir mill-Kumitat Permanenti dwar il-Kontijiet Pubbliċi.**

“**Tajjeb jingħad illi akkużat għandu dritt għas-silenzju waqt illi xhud li ma jkunx akkużat għandu l-jedd illi ma jwegħibx għal domandi li jistgħu jinkriminawħ.**

“**Quddiem il-Kumitat Permanenti dwar Kontijiet Pubbliċi, ir-rikorrent għandu l-jedd li jinvoka id-dritt għas-silenzju.**

“**Id-dritt għas-silenzju jissupera l-Art 16 u anke l-Art 19 għaliex dawn iż-żewġ dispożizzjonijiet igħoddu biss fil-każ ta' persuni li jkunu ġew mitluba jixhdu iżda li ma jkunux akkużati fi proċeduri kriminali li jkunu għadhom pendent.**

“**Għalhekk is-sitwazzjoni regolata fl-Art 16 hija diversa għaliex hemm persuna tkun qegħda toġġezzjona għad-domanda iżda mhux għaliex id-domanda tista' tinkriminaħ, għaliex jidhol l-Art. 19, iżda għal raġunijiet oħra. F'dak il-każ biss għandha tintalab id-direzzjoni tal-Ispeaker.**

“**Hemm tlett sitwazzjonijiet li jistgħu jiġu identifikati bħala leżivi għall-jeddijiet fundamentali tar-rikorrent:-**

“**L-ewwel sitwazzjoni hija meta akkużat ikun sfurzat jixhed u jkun minaċċjat b'sanzjonijiet fin-nuqqas. Jekk jixhed, jista' jkun qed iġorr konsegwenzi sfavorevoli għalih.**

“**It-tieni sitwazzjoni hija meta jkun hemm pressjoni fiżika jew psikoloġika sabiex jingħataw fatti jew stqarriji.**

“It-tielet sitwazzjoni hija meta jsir użu minn sotterfuġi jew stratagemmi sabiex tinkiseb informazzjoni li ma setgħetx tinkiseb waqt l-interrogazzjoni.

**“Fil-każ tal-lum, irriżulta li għalkemm ir-rikorrent iddikjara illi ma riedx jixhed quddiem il-Kumitat Permanenti dwar il-Kontijiet Pubbliċi, billi huwa akkużat fi proċeduri kriminali pendenti, u allura għandu l-jedd għas-silenzju, kien rinfacċjat bir-Ruling tal-Ispeaker, fejn kien ser jiġi sfurzat illi jixhed.**

**“Din il-Qorti tgħid illi, rinfacċjat b’sitwazzjoni ta’ dik ix-xorta, il-Kumitat Permanenti dwar il-Kontijiet Pubbliċi ma kellux jirreferi għar-Ruling li ta l-Speaker fil-konfront ta’ terzi, billi dak ir-Ruling ma kienx qiegħed jissalvagwarda d-dritt tar-rikorrent għas-silenzju.**

*“Skont l-Art 16, a witness, who subject to guideline 19 below, refuses to answer questions may be reported to the House.*

“Tajjeb jingħad illi fir-Ruling ma kienx imsemmi l-Art 19.

“Għalhekk bir-rifjut tiegħu illi jixhed ir-rikorrent seta’ jiġi rappurtat lill-Kamra tad-Deputati.

“Fl-Art 4 tal-linji gwida :-

*“A person who, having been duly served with a copy of the warrant as prescribed in article 3 above, fails, without lawful excuse, to appear before the Committee, or having appeared before the Committee refuses to be sworn or, subject to guideline 19 below, to answer questions shall be guilty of contempt of the House and shall be liable to the penalties prescribed in article 11 of the House of Representatives Ordinance.*

“L-Art 11 tal-Kap 13 (Ordinanza dwar l-Privileġġi u s-Setgħat tal-Kamra tad-Deputati) igħid :-

*“(5) Bla ħsara għal kull piena ogħla li tista’ tkun maħsuba skont d-dispożizzjonijiet ta’ xi liġi oħra, kull min jikkommetti xi wieħed mir-reati msemmija fis-subartikolu (4) jkun ħati ta’ reat kontra dan l-Att u jeħel meta jinsab ħati, l-piena ta’ twiddiba, jew ta’ priġunerija għal żmien mhux iżjed minn sitt xhur jew multa ta’ mhux iżjed minn elf, mija u erbgħa u sittin euro u disgħa u sittin ċenteżmu (1,164.69), jew għal dik il-multa u priġunerija flimkien.*

**“Tenut kont tal-fatt illi dan kollu jidhol fl-ewwel sitwazzjoni li tissemma kemm fil-ġurisprudenza tal-qrati tagħna iżda wkoll fil-ġurisprudenza tal-ECHR, u stante wkoll kif intqal qabel li fir-**



Ruling li ngħata mill-Ispeaker, l-ordni tal-Ispeaker ma kienx soġġett għad-dritt ta' silenzju, din il-Qorti tqis illi r-Ruling tal-Ispeaker li ngħata fit-3 ta' Frar 2014 huwa leżiv għall-jedd ta' smiġh xieraq tar-rikorrent.

“Għal dak li għandu x'jaqsam mal-linji gwida, għalkemm kull disposizzjoni sostanzjali fejn si tratta ta' xhieda hija soġġetta għall-Art 19, din il-Qorti tgħid illi fis-sitwazzjoni tar-rikorrent, li għaliex huwa akkużat quddiem qorti kriminali b'reati relatati ma' fatti li jkunu qegħdin jiġu nvestigati mill-Kumitat Permanenti dwar il-Kontijiet Pubbliċi għandu l-jedd għas-silenzju, il-linji gwida kif dedotti huma lesivi għad-dritt tar-rikorrent għal smiġh xieraq propju għaliex ma jagħtux kont tal-jedd għas-silenzju li għandu r-rikorrent bħala akkużat.

#### “VIII. Rimedju

“Aċċertata l-leżjoni, il-Qorti sejra tordna li r-Ruling tal-Ispeaker tal-Kamra tad-Deputati tat-3 ta' Frar 2014, u kull fejn il-linji gwida jirreferu għax-xiehda ta' persuni, m'għandhomx ikunu applikabbli fil-konfront tar-rikorrent fil-kors tal-proċeduri de quo li qegħdin jiġu kondotti mill-Kumitat Permanenti dwar il-Kontijiet Pubbliċi”.

### L-Appell

4. Dan hu bażat fuq is-segweni sottomissjonijiet relevanti għall-finijiet tal-aggravji in kwistjoni.

5. Peress li l-ewwel Qorti ddikjarat li l-*Speaker* huwa l-leġittimu kontradittur tar-rikorrent u peress ukoll li l-konvenut l-Onorevoli Dr. Jason Azzopardi, bħala *Chairperson* tal-Kumitat Permanenti dwar il-Kontijiet Pubbliċi, m'huwiex vestit bir-rappresentanza tal-Kumitat in kwistjoni jew tal-Kamra u d-deċiżjoni aħħarija m'hijjex tiegħu iżda tispetta lill-*Speaker*, il-konvenut l-Onorevoli Dr. Jason Azzopardi, bħala *Chairperson* tal-Kumitat Permanenti dwar il-Kontijiet Pubbliċi, ma jistax ikun il-leġittimu kontradittur tar-rikorrent.

6. L-ewwel Qorti naqset milli tindika, b'mod ċar, ir-raġuni għaliex ikkonkludiet li l-*Speaker* huwa l-leġittimu kontradittur tar-rikorrenti “meta huwa bl-ebda mod għadu ma ddeċieda materja li se mai trid tiġi riferita lilu meta titqajjem mill-appellat l-opposizzjoni meħtieġa għad-domandi li jistgħu jsirulu”.

7. Il-leġittimu kontradittur f'materja ta' smiġħ xieraq jista' jkun biss il-parti avversa f'dak is-smiġħ u cioè l-prosekuzzjoni fil-proċediment kriminali u mhux l-*Speaker* li m'għandu x'jaqsam xejn ma' dak is-smiġħ u mal-proċeduri kriminali promossi mill-prosekuzzjoni. Ikomplu jissottomettu kif ġej:

“L-ewwel Qorti nrorat il-fatt li quddiem il-Kumitat Permanenti dwar il-Kontijiet Pubbliċi u quddiem il-Kamra ma hu għaddej l-ebda smiġħ li fih l-appellat qiegħed jiġi akkużat u allura l-*Speaker*, bħaċ-Ċhairperson tal-Kumitat imsemmi, ma jstax ikun leġittimu kontradittur fuq kawża dwar allegata vjolazzjoni ta' smiġħ xieraq meta ma kien qiegħed isir l-ebda smiġħ fis-sens tal-Artikolu 6 tal-Konvenzjoni jew l-Artikolu 39 tal-Kostituzzjoni quddiem il-Kamra jew quddiem il-Kumitat;”.

8. L-ewwel Qorti estendiet id-dritt għas-silenzju ferm iżjed minn dak li huwa permess minn interpretazzjoni tad-dispożizzjonijiet Kostituzzjonali jew taħt il-Konvenzjoni Ewropea, partikolarment peress li ċ-ċirkostanzi tal-każ odjern ma jinkwadrawx ruħhom fil-parametri ta' dak li l-Kostituzzjoni u l-Konvenzjoni Ewropea huma intiżi li jipproteġu. Ikomplu jissottomettu fir-rigward:

“...importanti għas-soluzzjoni tal-presenti vertenza hija li wieħed jifhem sewwa il-funzjoni tal-Kumitat tal-Kontijiet Pubbliċi fi ħdan il-Kamra tad-

Deputati. Il-kamra tad-deputati hija fdata bil-kompitu li tivverifika l-aġir tal-gvern biex tassikura li l-gvern jkun dejjem wieħed li jirrifletti r-rieda tal-kamra u fl-aħħar mill-aħħar ir-rieda tal-poplu li jkun elegġa lil dik il-Kamra. F'dan il-qafas u anke biex id-demokrazija ssib espressjoni sħiħa fil-pajjiż huwa ta' importanza fundamentali d-dibattiti li jsiru fil-kamra, li fost hwejjeġ oħra huma intiżi biex jikkondizzjonaw u jinfluwixxu b'mod sensibbili fuq l-opinjoni pubblika. Huwa ukoll importanti li wieħed iżomm f'moħħu li f'dak li jirrigwarda finanzi l-gvern irid jagħti rendikont lill-pubbliku in ġenerali, liema rendikont jingħata permezz tal-kamra li tirrappreżenta. Il-funzjoni tal-Kumitat dwar il-Kontijiet Pubbliċi huwa li jara u jiddibatti materja li tirrigwarda kontijiet pubbliċi; għalhekk id-dibattitu fi hndan dak il-kumitat huwa essenzjali mhux biss biex il-kamra tkun tista' tieħu deċiżjonijiet għaqlija imma anke biex il-pubbliku jinżamm informat dwar il-mod kif ikunu qegħdin jiġu ġestiti l-kontijiet pubbliċi. Il-prosekuzzjoni ta' reati hija għalhekk haġa kompletament aljena għad-dibattitu tal-kamra u haġa li tesorbita kompletament mill-funzjoni tagħha u hija haġa li hija riservata għall-ġudizzju tat-tribunali ordinarji. L-esponent iħoss li l-ilment tar-rikorrent ma jirrigwardax tant dak li qiegħed jiġri fil-kamra tad-deputati jew fil-kumitat dwar il-kontijiet pubbliċi, imma jirrigwarda dak li qiegħed jiġri fil-proċeduri kriminali mibdija kontra tiegħu. Jekk ir-rikorrenti ser isofri menomazzjoni għad-dritt tiegħu għal smiġħ xieraq huwa f'dawk il-proċeduri u in kontradittorju tal-prosekuzzjoni li huwa jrid ifittex ir-rimedju tiegħu u mhux f'dawn il-proċeduri. Għalhekk huwa evidenti li l-intimati, li ma huma bl-ebda mod parti fil-proċeduri kriminali, ma jistgħu ikunu bl-ebda mod il-kontraditturi leġittimi fil-proċeduri preżenti. Kien dejjem possibbli għar-rikorrent ifittex dawk l-ordnijiet li kienu fil-kompetenza tat-tribunali kriminali biex jagħtu dawk id-direttivi li kien jidhrilhom meħtieġa biex id-dritt tar-rikorrenti għal smiġħ xieraq jiġi salvagwardat; minn dan ir-rikorrenti ma għamlu xejn u aġixxew biss fil-konfront tal-intimati meta l-intimati ma huma f'ebda qagħda li jagħtuhom ebda tip ta' rimedju fir-rigward tal-lanjanzi tagħhom għaliex dak l-ilment tagħhom jirrigwarda s-smiġħ li huma ser jirċievu fit-tribunal kriminali u mhux tant il-proċeduri quddiem il-Kumitat preżenti.

“Huwa wkoll paċifiku li quddiem it-tribunal kriminali u fil-qafas tal-proċeduri kriminali r-rikorrent appellat għandu mhux biss id-dritt li ma jinkriminax ruħu imma d-dritt għas-silenzju. Dan ifisser li jagħzel ir-rikorrent jekk iridx jagħti x-xhieda tiegħu quddiem il-Qorti Kriminali fil-qafas tal-proċeduri kriminali biex b'hekk jiddefendi l-posizzjoni tiegħu. Naturalment id-dritt għas-silenzju jestendi ruħu għal dawk il-proċeduri li jippreċedu l-proċeduri kriminali u li huma intiżi f'ċertu sens biex jiffurmaw parti mill-istess proċeduri kriminali. Għalhekk huwa evidenti li d-dritt għas-silenzju tal-akkużat jestendi ukoll għal kull interrogatorju li jista' jsir fil-qafas tal-investigazzjonijiet tal-pulizija għalkemm illum huwa possibbli li ċertu inferenzi jiġu tratti minn dak is-silenzju fiċ-ċirkostanzi kongruwi, u f'dan ir-rigward huma rilevanti pronunzjamenti ġudizzjarji aċċennati anke fis-sentenza appellata fis-sens illi d-dritt għas-silenzju m'huwix assolut. Il-kwistjoni għalhekk li għandha tiġi mqegħda hija jekk id-dritt tas-silenzju hux dritt ġenerali li jestendi ruħu

għal ċirkostanzi u proċeduri li m'għandhom xejn x'jaqsmu mal-proċeduri kriminali u għalkemm jistgħu jirrigwardaw suġġetti affini l-għan tagħhom ikun distint u differenti minn dak tal-proċeduri kriminali fejn l-iskop ewlieni huwa li tiġi determinata l-ħtija o meno tal-akkużat. Fil-proċeduri quddiem il-Kumitat dwar il-Kontijiet Pubbliċi ma hemm l-ebda akkużat u l-għan tal-proċeduri ma huwiex li tiġi stabbilita xi ħtija kriminali jew altrimenti ta' xi individwu partikolari; l-unika għan ta' dawk il-proċeduri huwa li l-gvern jagħti rendikont sħiħ u fidil u korrett tal-ġestjoni da parti tiegħu tal-fondi pubbliċi. Għal dan il-għan il-Kumitat ikollu bżonn li jisma' xhieda; naturalment fejn mistoqsija lil xhud tista' tinkriminaħ dan jista' jagħżel li ma jirrispondihex u dak id-dritt tiegħu huwa maħsub u protett anke fil-linji gwida b'mod li x-xhud li jaħseb li r-risposta tiegħu tista' tesponiħ għar-responsabilità kriminali jista' ma jirrispondix. Għalhekk f'dak is-sens id-dritt għas-silenzju tar-rikorrent huwa protett anke mill-linji gwida. Imma l-posizzjoni tar-rikorrent appellat tmur oltre dan billi huwa jippretendi li la darba huwa għaddej minn proċeduri kriminali huwa għandu l-privileġġ li ma jidhirx quddiem il-kumitat u ma jirrispondi għall-ebda domanda ta' dak il-Kumitat sija jekk dik ir-risposta tkun tista' twassal biex tinkriminaħ sija jekk dik ir-risposta tkun kompletament newtra. Ir-rikorrent jereġi d-dritt tiegħu għas-silenzju fi dritt sħiħ li bl-ebda mod ma jitkellem quddiem il-Kumitat u mhux li ma jitkellimx jekk ir-risposti jistgħu jinkriminawħ. B'dan il-mod il-proċeduri quddiem il-Kumitat ġew reżi, f'għajnejn ir-rikorrent, u anke, bl-akbar rispet, f'għajnejn l-ewwel Onorabbli Qorti li sabet favur it-teżi tar-rikorrent, bħala parti integrali minn dawk il-proċeduri mill-investigazzjoni kriminali fejn l-akkużat jgawdi dritt għas-silenzju kif mifhum fil-ġurisprudenza ta' dawn il-Qorti u tal-Qorti ta' Strasburgu. It-teżi tal-esponent hija li fir-rigward ta' proċeduri bħal ma huma dawk preżenti quddiem il-Kumitat tal-parlament ix-xhud, li huwa r-rikorrenti appellat, igawdi ċertament id-dritt kontra l-auto-inkriminazzjoni, cioè jgawdi mid-dritt li bir-risposti tiegħu ma jinkriminax ruħu u li ma jirrispondix fejn dik ir-risposta tista' twassal biex huwa jinkrimina ruħu imma ma jgawdix id-dritt għas-silenzju u cioè id-dritt li ma jipprezentax ruħu bħala xhud u dan fuq il-punt biss li huwa għaddej jew suġġett għal proċeduri kriminali. Tali pożizzjoni twassal bir-rispett għal stultifikazzjoni tal-proċeduri parlamentari billi tirrendihom impossibbli, waqt li l-għan għandu jkun li dan dejjem għandu jkun possibbli biex tibqa' ħajja d-demokrazija fil-pajjiż. F'demokrazija parlamentari effettiva, tali pożizzjoni tillimita serjament funzjoni parlamentari primarja fejn jirrigwarda l-iskrutinju tal-Eżekuttiv mill-Legizlattiv anke permezz tal-Kumitati Parlamentari. Din is-setgħa toħroġ mill-legizlazzjoni sussidjarja L.S.Kost. 02, partikolarment l-Ordni Permanenti 120E li tittratta l-funzjonijiet tal-istess Kumitat Permanenti dwar il-Kontijiet Pubbliċi ...

“ ...

“ ...

“Din il-funzjoni tista’ titwettaq b’mod effikaċi u effettiv biss jekk is-setgħa li kull Kumitat għandu li jsejjaħ xhieda skont l-Ordni Permanenti 132 ma tiġix attakkata u mdgħajfa.

“Jekk ix-xhud iħoss li risposta tista’ tinkriminaħ għandu l-istess privileġġ li tagħti l-proċedura ċivili normali li tagħtiħ il-fakulta’ li ma jirrispondix fejn huwa jaħseb li risposta tista’ tinkriminaħ u dan skont l-artikolu 19 tal-linji gwida li ġew adottati mill-Kumitat Permanenti dwar ix-Xogħol tal-Kamra.

“F’liema każ il-Kumitat għandu dejjem il-fakulta’ li jiltaqa’ fil-magħluq fejn ma jiħallewx media jew pubbliku jassistu għad-dibattitu, ma jinżammux minuti, il-proċeduri ma jiġux trasmessi u fejn ma jinżammux rekords tat-traskrizzjoni jew rekords awdjo viżivi.

“Dan hija d-direzzjoni li tista’ tagħti s-Sedja lill-Kumitat anke f’każ li Membru jqajjem oġġezzjoni għal xi mistoqsija li ssir minn Membru ieħor tal-Kumitat lil xhud skont l-artikolu 16 tal-linji gwida fuq imsemmija, liema linja gwida hija wkoll suġġetta għal-linja gwida 19 li espressament tagħti d-dritt lix-xhud ma jwegibx f’każ li jħoss li bit-twegiba tiegħu jista’ jinkrimina ruħu”.

## 9. lkomplu jissottomettu fir-rigward li:

“Dan is-salvagward jista’ wkoll jissaħħaħ permezz ta’ emendi kemm għall-Ordnijiet Permanenti tal-Kamra, kemm għall-linji gwida kif ukoll għall-Kodiċi ta’ Organizzazzjoni u Proċedura Ċivili sabiex, fost affarijiet oħra, jiġu ntrodotti provvedimenti li jipprekludu l-possibilita’ li xhieda mogħtija quddiem Kumitat tkun tista’ tiġi użata bħala evidenza quddiem Qorti u li b’hekk aktar jiġi msaħħaħ id-dritt tas-silenzju. Dan is-salvagward jista’ mbagħad jiġi msaħħaħ anke b’deċiżjoni ulterjuri tas-Sedja. Dawn huma wħud mir-rimedji li l-Qorti kellha se *mai* tagħti f’forma ta’ rakkomandazzjonijiet u mhux tiddeċiedi dwar l-applikabilita’ ta’ deċiżjoni tas-Sedja fi proċedura li għadha għaddejja fil-Parlament Malti. Tali posizzjoni tillimita serjament funzjoni parlamentari primarja fejn jirrigwarda l-iskrutinju tal-finanzi pubbliċi, kif ukoll, u mhux b’inqas id-dritt mogħti lill-Kamra tad-Deputati bl-Ordnijiet Permanenti u bil-Kostituzzjoni li tirregola l-proċeduri tagħha. Sta għall-Kamra li tiddeċiedi jekk imbagħad tilqax ir-rakkomandazzjonijiet tal-Onorabbli Qorti, kemm permezz ta’ reviżjoni tal-Ordnijiet Permanenti tal-Kamra, tal-linji gwida jew ta’ deċiżjoni tas-Sedja. Dan kif wara kollox diġa’ isir meta s-Sedja tinforma lill-Kamra li tkun irċeviet sentenzi mill-Qorti li fihom ikun ġie rimarkat li hemm xi provvedimenti ta’ xi liġi li jmorru kontra l-Kostituzzjoni. Biex dawn il-provvedimenti jiġu reżi nulli jew emendati, jkun jeħtieġ l-approvazzjoni tal-Kamra.

“Illi f’dan il-kuntest ukoll issir referenza għas-sentenza tal-Qorti Ewropea fi Strasburgu fil-kawża *I.J.L., G.M.R. and A.K.P. vs United*

*Kingdom* mogħtija fid-19 ta' Settembru 2000 mill-Grand Chamber, fejn ġie ritenut li l-garanziji tal-Artikolu 6 ma japplikawx għal investigazzjoni kondotta minn korp amministrattiv u li tali proċeduri ma kienux parti minn proċess kriminali:

“However, the applicants are not correct in their assertion that a legal requirement for an individual to give information demanded by an administrative body necessarily infringes Article 6 of the Convention.

“The Court considers that whether or not information obtained under compulsory powers by such a body violates the right to a fair hearing must be seen from the standpoint of the use made of that information at the trial. It is the applicants' view that, at the interview stage, the inspectors were in effect determining a “criminal charge” within the meaning of Article 6 § 1 and on that account the guarantees laid down in Article 6 should have been applied to them. The Court does not accept that submission and refers in this connection to the nature and purpose of investigations conducted by DTI inspectors. It observes that, in its judgment in the case of *Fayed v. the United Kingdom*, the Court held that the functions performed by the inspectors appointed under section 432(2) of the Companies Act 1985 were essentially investigative in nature and that they did not adjudicate either in form or in substance. Their purpose was to ascertain and record facts which might subsequently be used as the basis for action by other competent authorities – prosecuting, regulatory, disciplinary or even legislative (judgment of 21 September 1994, Series A no. 294-B, p. 47, § 61.) As stated in that case, a requirement that such a preparatory investigation should be subject to the guarantees of a judicial procedure as set forth in Article 6 § 1 would in practice unduly hamper the effective regulation in the public interest of complex financial and commercial activities (*ibid.*, p. 48, § 62). It is to be further observed that the Court in its *Saunders* judgment impliedly confirmed this approach (judgment cited above, p. 2064, § 67)”.

**10.** Iżidu illi l-ewwel Qorti naqset li tqis il-fattur kruċjali li quddiem il-Kumitat l-appellat ma kienx akkużat u li dawk il-proċeduri bl-ebda mod ma jistgħu jikkomparaw ruħhom ma' investigazzjoni tal-Pulizija li tista' twassal għal smigħ li fih l-appellat ikun akkużat. Ikomplu jissottomettu kif ġej:

“...is-sentenza appellata applikat prinċipji applikabbli għall-akkużati fejn ma kienx hemm akkużat. L-appellati għandhom il-jedd għas-silenzju (kif mifhum fil-ġurisprudenza) fil-proċeduri kriminali fejn huwa

akkużat u fejn jista' jiġi misjub f'hati, iżda ma għandux dritt li ma jixhidx quddiem il-Kamra fjen huwa mhux akkużat. L-appellat jista' jkollu wkoll dritt li jitlob li x-xhieda tiegħu mogħtija quddiem il-Kamra ma tiġix uzata kontra tiegħu fil-proċeduri Kriminali, u din it-talba jrid se mai jagħmilha quddiem il-Qorti ta' ġurisdizzjoni penali, iżda mhux li jirrifjuta *a priori* li jidher quddiem il-Kumitat;”.

**11. Jikkonkludu billi jissottomettu illi:**

“...illum aħna għadna fi stadju fejn għadha ma saret l-ebda domanda lix-xhud u għalhekk huwa anke prematur li wieħed jgħid jew jissupponi li dak id-dritt tiegħu ser jiġi leż għaliex dan jista' jiġi biss determinat fid-dawl tal-eventwali domandi li jsirulu u mhux in astratt mingħajr l-ebda referenza għad-domandi li jistgħu jitpoġġew lilu. Fil-preżent bir-rispett qegħdin fil-kamp ta' dak li huwa merament ipotetiku”.

**12. Għar-raġunijiet premissi l-konvenuti jitolbu lil din il-Qorti jogħgobha:**

“1. Tbidel is-sentenza in parte tal-Prim'Awla tal-Qorti Ċivili (Sede Kostituzzjonali) tas-26 ta' Mejju 2016 fl-ismijiet premissi fis-sens illi filwaqt li tikkonfermaha in kwantu ddecidiet li l-Onorevoli Speaker tal-Kamra tad-Deputati Dr. Angelo Farrugia u ċ-Chairperson tal-Kumitat tal-Kontijiet Pubbliċi l-Onorevoli Dr. Jason Azzopardi in rappreżentanza tal-Kamra tad-Deputati u tal-imsemmi Kumitat rispettivament m'humix leġittimi kontradditturi, tħassarha u tirrevokaha fejn iddikjarat li l-appellanti fil-kwalita' tagħhom ta' Speaker u Chairperson huma leġittimi kuntraditturi u minflok tgħaddi biex tiddeciedi li ma humix leġittimi kuntraditturi u għalhekk tilliberahom mill-osservanza tal-ġudizzju u tastjeni milli tiegħu konjizzjoni ulterjuri tal-kawża; u

“2. tħassar u tirrevoka kompletament is-sentenza tal-Prim'Awla tal-Qorti Ċivili (Sede Kostituzzjonali) tal-31 ta' Jannar 2017 u, f'każ li għal xi raġuni ma tastjenix milli tiegħu konjizzjoni ulterjuri tal-kawża kif fuq mitlub, tgħaddi biex tiċċad it-talbiet kollha tar-rikorrenti appellat;

“Bl-ispejjeż taż-żewġ istanzi kontra l-appellat”.

**13. Ir-rikorrent min-naħa tiegħu, għar-raġunijiet hawn taħt imfissra, qed jitlob lil din il-Qorti tiċċad l-appell u tikkonferma kemm is-sentenza *in***

*parte* tas-26 ta' Mejju, 2016 kif ukoll is-sentenza tal-31 ta' Jannar, 2017 mogħtija mill-Prim'Awla tal-Qorti Ċivili (Sede Kostituzzjonali) fl-ismijiet premessi, bl-ispejjeż taż-żewġ istanzi kontra l-appellanti.

14. Ir-rikorrent jibda billi jirreferi għall-appell tal-konvenuti mis-sentenza mogħtija mill-ewwel Qorti fis-26 ta' Mejju 2016 u jtenni illi *ċ-Chairperson* tal-Kumitat Permanenti dwar il-Kontijiet Pubbliċi huwa l-leġittimu kontradittur peress li jirrappreżenta l-Kumitat Permanenti dwar il-Kontijiet Pubbliċi li sejjaħ lill-appellat sabiex jixhed quddiemu u peress ukoll li kellu s-setgħa, skont il-Linji Gwida, sabiex jagħmel kull mistoqsija li xtaq lill-appellat, inkluż dawk li potenzjalment setgħu jinkriminawh. Jirreferi għall-paragrafu 15 tal-Linji Gwida u jtenni li l-membri tal-Kumitat Permanenti kienu l-uniċi persuni li kellhom is-setgħa jirreferu fid-diskrezzjoni tagħhom kwistjonijiet rigward mistoqsijiet potenzjalment inkriminanti lill-*Speaker* tal-Kamra tad-Deputati, u għalhekk jirrizulta ċarament li *ċ-Chairperson* appellant huwa l-leġittimu kontradittur fil-kawża odjerna.

15. Iżid li l-argument miġjub mill-appellanti li l-prosekuzzjoni fil-proċeduri kriminali pendenti kontrih huma l-leġittimi kontraditturi ma jreġix peress li:

“... quddiem il-Qorti Kriminali, l-esponenti għandu s-salvagwardji kollha spettanti lilu sabiex jiġi salvagwardjat id-dritt tiegħu ta' smiġh xieraq, iżda l-istess ma jistax jingħad fir-rigward tal-Kumitat Permanenti dwar il-Kontijiet Pubbliċi, li l-proċedura li tirregolaħ tinsab fil-Linji Gwida fuq ċitati li espressament jiċhdu d-dritt tal-appellat li ma jirrifjuta li jirrispondi mistoqsijiet li potenzjalment jistgħu jinkriminawh!



*In oltre*, huwa umilment ritenut li l-prosekuzzjoni ma għamlet l-ebda vjolazzjoni tad-drittijiet fundamentali tal-appellat, iżda l-istess ma jistax jingħad fir-rigward tal-Linji Gwida u r-*Ruling* tal-i-*Speaker* mertu tal-proċeduri odjerni, li jekk ikun deċiż li japplikaw fil-konfront tal-appellat, awtomatikament ikunu leżivi tad-dritt fundamentali tiegħu ta' smiġħ xieraq in kwantu ma jħalluħx jeżerċita d-dritt tas-silenzju”.

16. L-appellat ikompli billi jtenni li lanqas ma jreġi l-argument imressaq mill-appellanti li l-i-*Speaker* mhux il-leġittimu kontradittur fil-proċeduri odjerni *stante* li għadha ma saret l-ebda referenza *ai termini* tal-paragrafu 16 fuq citat a bażi ta' liema jista' jiġi allegat li kien hemm vjolazzjoni tad-dritt tal-esponenti ta' smiġħ xieraq. Jagħti s-segwent argumenti biex jissostanzja dan l-argument tiegħu:

“... huwa prinċipju ben stabbilit u rikonoxxut mill-Onorabbli Qrati Maltin li l-Artikolu 46 tal-Kostituzzjoni kif ukoll l-Artikolu 4(1) tal-Att dwar il-Konvenzjoni Ewropea, Kap. 319 tal-Liġijiet ta' Malta, jippermettu azzjonijiet kostituzzjonali meta d-drittijiet lamentati jew ikunu ġew, jew ikunu qed jiġu jew x'aktarx ikunu ser jiġu miksura. Dan jikkontrasta mal-Konvenzjoni Ewropea dwar id-Drittijiet tal-Bniedem, li tikkontempla biss vjolazzjonijiet li ġja' seħħew. Jingħad li din id-differenza lampanti fuq dan il-punt partikolari bejn id-dispożizzjonijiet tal-Kostituzzjoni ta' Malta u l-Kap. 319 tal-Liġijiet ta' Malta minn naħa waħda u l-Konvenzjoni Ewropea min-naħa l-oħra hija waħda ferm importanti u li għandha tiġi segwita mill-Onorabbli Qrati Maltin, *stante* li b'applikazzjoni tal-prinċipju ferm stabbilit u applikat mill-Onorabbli Qrati *ubi lex voluit dixit, ubi noluit tacuit*, li kieku l-leġislatur xtaq li l-Qrati Maltin jikkunsidraw biss vjolazzjonijiet li ġja' seħħew, kien sempliċiment jirriproduċi t-test tal-Konvenzjoni Ewropea mingħajr ebda tibdil u / jew żieda – iżda dan ma għamlux u minflok, għażel li jżid il-possibbiltà li taħt il-liġi Maltija, applikant jista' jitlob lill-Qrati jikkunsidraw ukoll vjolazzjoni li aktarx qegħda sseħħ jew li x'aktarx tkun ser isseħħ. Dwar dan il-punt issir referenza għas-sentenza fl-ismijiet **Adrian Delia nomina vs. European Insurance Group Limited**, fejn ġie ritenut li “... huwa prinċipju bażiku li l-ebda kliem fil-liġi ma għandu jiġi skartat, u dan billi għandu jiġi preżunt li l-kliem użat fil-liġi jirrifletti l-intenzjoni tal-leġislatur...” Bl-istess mod irraġunat l-Onorabbli Qorti Kostituzzjonali fis-sentenza fl-ismijiet **AIC Joseph Barbara et vs. Onor. Prim' Ministru**, fejn stabbiliet li “Issa li kieku l-leġislatur ried jipprovdi xort'oħra dan seta' jagħmlu liberament

*imma ma għamlux – u allura għandu kwindi japplika u jreġi l-prinċipju li ubi lex voluit dixit”.*

17. Fir-rigward tal-appell l-ieħor tal-konvenuti appellanti - dak mis-sentenza mogħtija mill-ewwel Qorti fil-31 ta' Jannar 2017 - l-appellat jibda billi jissottometti kif ġej:

“... l-appellanti lmentaw li b'effett tas-sentenza tal-Ewwel Onorabli Qorti u l-interpretazzjoni mogħtija mill-Qorti permezz tal-istess, il-Kumitat Permanenti dwar il-Kontijiet Pubbliċi mhux ser ikun f'pożizzjoni li jwettaq il-funzjonijiet tiegħu li jiddetermina u jassikura li l-Gvern ikun responsabbli għall-użu tiegħu ta' fondi pubbliċi, li jassikura li l-Kamra tad-Deputati tiegħu deċiżjonijiet tajba u li jżomm il-pubbliku infurmat dwar il-mod kif fondi pubbliċi jkunu qegħdin jintużaw u jiġu amministrati. Bir-rispett, huwa umilment ritenut li dawn il-funzjonijiet u poteri bl-ebda mod ma ġew mittiefsa permezz tas-sentenza appellata. *A contrario*, il-funzjoni tal-Onorabli Qrati Maltin hija proprju li jikkontribwixxu għas-sistema ta' *checks and balances* li tikkostitwixxi l-bażi tas-sistema amministrattiva Maltija li l-Kumitat Permanenti dwar il-Kontijiet Pubbliċi stess jagħmel parti minnha, għaliex bl-istess mod li l-Kumitat Permanenti jgħarbel il-kondotta tal-funzjonijiet tiegħu, il-Kumitat Permanenti ma jilledix id-drittijiet fundamentali tal-bniedem ta' dawk li jkunu msejġha sabiex jixdu quddiemu”.

18. L-appellat jargumenta illi skont il-paragrafu 16 tal-Linji Gwida d-dritt tiegħu li ma jirrispondix għal mistoqsijiet li potenzjalment jinkriminawh jittieħed minn idejn ix-xhud u jitpoġġa f'idejn il-membri tal-Kumitat Permanenti, li jkollhom diskrezzjoni assoluta dwar jekk fl-ewwel lok, iqisux li xi mistoqsija partikolari tkunx potenzjalment inkriminanti fil-konfront tax-xhud u fit-tieni lok, jirreferux il-kwistjoni lill-*iSpeaker* sabiex dan tal-aħħar jagħti deċiżjoni dwar jekk il-mistoqsija għandhiex tiġi risposta jew le. Skont l-appellat, din kjarment ma tistax titqies bħala applikazzjoni ġusta u fidili tal-Artikolu 6 tal-Konvenzjoni Ewropea dwar

id-Drittijiet tal-Bniedem, aktar u aktar tenut kont il-fatt li skont paragrafu 4 tal-istess Linji Gwida, xhud li jirrifjuta li jirrispondi mistoqsija magħmula lilu mill-Kumitat Permanenti “... *shall be guilty of contempt of the House and shall be liable to the penalties prescribed in Article 11 of the House of Representatives (Powers and Privileges) Ordinance (CAP 113)*” u jista’ jeħel meta jinsab ħati, “*il-piena ta’ twiddiba, jew ta’ prigunerija għal żmien mhux iżjed minn sitt xhur jew multa ta’ mhux iżjed minn elf, mija u erbgħa u sittin ewro u disgħa u sittin ċenteżmu (€1,164.69) jew għal dik il-multa u prigunerija flimkien*”.

19. L-appellat ikompli jispjega li:

“... f’dan il-kuntest ma japplikax l-insenjament tal-Qorti Ewropea dwar id-Drittijiet tal-Bniedem fis-sentenza ċitata mill-appellanti fl-ismijiet *I.J.L., G.M.R. and A.K.P. v United Kingdom*, fejn gie ritenut li l-garanziji tal-Artikolu 6 tal-Konvenzjoni ma japplikawx għal investigazzjoni kondotta minn korp amministrattiv u li tali proċeduri ma kinux parti mill-proċess kriminali. Dan għaliex kif spjegat mill-istess Qorti Ewropea fis-sentenza mogħtija fl-ismijiet **Funke v France**, meta l-att innifsu li bih ikun invokat id-dritt għas-silenzju jikkostitwixxi reat kriminali u / jew jirriżulta fit-theddida u l-impożizzjoni ta’ sanzjoni ta’ natura kriminali, f’dak il-każ tinstab leżjoni tad-drittijiet fundamentali tal-applikant. Hekk fi kliem il-Qorti Ewropea stess f’sentenza oħra fl-ismijiet **Heaney and McGuinness v Ireland**, il-leżjoni giet stabbilita permezz ta’ “... *the threat and imposition of a criminal sanction on the applicants in question because they failed to supply information to authorities investigating the alleged commission of criminal offences by them*”.

20. Wara li jagħmel referenza għal dak li qalet il-Qorti Ewropea fis-sentenza ta’ **Heaney and McGuinness**, l-appellat itenni li l-argument tal-appellanti li l-iskop tal-investigazzjoni tal-Kumitat Permanenti dwar il-Kontijiet Pubbliċi mhux li jiddetermina l-ħtija tiegħu iżda sabiex il-Gvern

jipprovdi stampa ċara u kompleta tal-amministrazzjoni tiegħu ta' fondi pubbliċi ma jreġix u dan għaliex "skont l-istess Qorti Ewropea, l-użu tal-argumenti tal-interess pubbliku, sigurta' u ordni pubbliku ma jistgħux jiġġustifikaw leżjoni tad-drittijiet fundamentali tal-applikant, anke fir-rigward ta' investigazzjonijiet dwar allegazzjonijiet ta' frodi kumplessi, l-interess pubbliku vitali fl-investigazzjoni tal-istess u l-ħtieġa li dawk responsabbli jiġu kastigati".

21. Fir-rigward tar-rimedju li ġie ssuġġerit mill-appellanti sabiex id-drittijiet fundamentali tal-appellat jiġu mħarsa – senjatament li l-Kumitat Permanenti jżomm is-seduti tiegħu bil-bibien magħluqa sabiex il-mezzi tax-xandir ma jkunux jistgħu jirrapportaw dwar l-istess – l-appellat jissottometti li l-ħtieġa tal-invokazzjoni tad-dritt għas-silenzju da parti tiegħu ma tirrigwardax il-possibbiltà tar-rappurtaġġ mill-mezzi tax-xandir iżda mill-proċeduri kriminali pendenti fir-rigward tiegħu.

22. L-appellat jikkonkludi billi jgħid li r-rimedju mogħti mill-ewwel Qorti kien wieħed adegwat fiċ-ċirkostanzi tal-każ odjern. Jissottometti kif ġej:

"... l-appellanti ressq u l-argument, li bir-rispett huwa umilment ritenut li kellu jsir permezz ta' aggravju separat minn dak preċedenti, li r-rimedju mogħti mill-Ewwel Onorabbli Qorti ma kienx adegwat. Huwa umilment ritenut mill-appellat li *a contrario* ir-rimedju mogħti kien kemm adegwat għal, kif ukoll ċirkoskritt miċ-ċirkostanzi partikolari tiegħu, b'mod li filwaqt li pprovdiet rimedju adattat għal-leżjoni tad-drittijiet fundamentali tiegħu, ma ħoloqx preċedenti li jistgħu jiffurmaw il-bażi ta' interpretazzjoni wisq laxka tad-dritt tas-silenzju, fis-sens li filwaqt li l-Ewwel Onorabbli Qorti għarfet li d-dritt fundamentali tal-esponent tas-silenzju ġie leż, hija laqgħet it-tieni (2) talba tal-esponent "*...sa fejn il-Guide for Witnesses appearing before the Public Accounts Committee of the House of Representatives, Parliament of Malta jolqot il-każ tar-rikorrent,*" filwaqt li pprovdiet dwar it-tielet talba billi

ddikjarat li r-*Ruling* tal-i-*Speaker* appellant kif ukoll il-Linji Gwida, “... **sa fejn dan jirrigwarda x-xhieda ta’ persuni, ma għandhomx ikunu applikabbli fil-konfront tar-rikorrenti** waqt il-proċeduri pendenti quddiem il-Kumitat Permanenti dwar il-Kontijiet Pubbliċi dwar ir-rapport tal-Awditur Ġenerali...” Jirriżulta ċarament li r-rimedju mogħti mill-Ewwel Onorabli Qorti kien wieħed speċifiku, ċirkoskritt miċ-ċirkostanzi partikolari tal-każ odjern u limitat għas-sitwazzjoni partikolari li kellu jaffaċċja l-esponent meta ġie msejjaħ sabiex jixhed quddiem il-Kumitat Permanenti fl-istess waqt li kien hemm proċeduri kriminali pendenti fil-konfront tiegħu dwar l-istess mertu”.

### **Konsiderazzjonijiet tal-Qorti**

23. Din il-Qorti tibda billi tirrileva li ma sar l-ebda appell mill-parti tas-sentenza mogħtija mill-ewwel Qorti fis-26 ta’ Mejju, 2016 fejn iddeċidiet li l-intimat Onorevoli Dr. Angelo Farrugia bħala Speaker tal-Kamra tad-Deputati u l-intimat Onorevoli Dr. Jason Azzopardi bħala Chairperson tal-Kumitat Permanenti dwar il-Kontijiet Pubbliċi hekk kif imħarrkin in rappreżentanza tal-Kamra tad-Deputati u tal-imsemmi Kumitat rispettivament m’humieq legittimi kontraditturi. Din il-parti tas-sentenza msemmija issa għalhekk għaddiet in ġudikat.

#### *Appell mis-Sentenza mogħtija mill-ewwel Qorti fis-26 ta’ Mejju, 2016*

24. In kwantu għal dan l-appell ir-rikorrenti appellati jissottomettu li għar-raġunijiet imfissra aktar ‘il fuq, il-intimat l-Onorevoli Dr. Jason Azzopardi, bħala *Chairperson* tal-Kumitat Permanenti dwar il-Kontijiet Pubbliċi, u l-intimat l-ieħor l-Onorevoli Dr. Angelo Farrugia, bħala

*Speaker* tal-Kamra tad-Deputati, ma jistgħux ikunu l-leġittimi kontraditturi tar-rikorrent fil-proċeduri odjerni.

**25.** Il-Qorti, iżda, tirrileva li l-leġittimità passiva tal-intimati tiddependi minn natura tat-talbiet u l-premessi tar-rikorrenti fl-att promotur tal-gudizzju. Ir-rikorrent appellat isostni li r-*Ruling* mogħti mill-intimat Onorevoli *Speaker* tal-Kamra tad-Deputati jikser id-dritt fundamentali tiegħu għal smiġħ xieraq kif sanċit bl-Artikoli 39 tal-Kostituzzjoni u 6 tal-Konvenzjoni in kwantu jobbligawh iwieġeb għal mistoqsijiet li jsirulu mill-membri tal-Kumitat tal-Kontijiet Pubbliċi li jistgħu jiksrulu d-dritt għal smiġħ xieraq.

**26.** Ir-rikorrent appellant inoltre jsostni li l-linji gwida għax-xhieda maħruġa mill-Kumitat tal-Kontijiet Pubbliċi f'Ottubru 2011 jiksru l-istess drittijiet fundamentali fuq imsemmija in kwantu jobbligawh jirrispondi għal mistoqsijiet li jsirulu mill-membri tal-Kumitat tal-Kontijiet Pubbliċi li jistgħu jiksrulu d-dritt għal smiġħ xieraq.

**27.** Konsegwentement l-appellat jitlob li tiġi dikjarata nulla u bla effett fil-konfront tar-rikorrent ir-ruling mogħti mill-Onorevoli *Speaker* tal-Kamra tad-Deputati tal-Parlament ta' Malta tal-10 ta' Diċembru 2013.

**28.** Irriżulta li l-Onorevoli Dr. Jason Azzopardi, bħala Chairman tal-Kumitat Permanenti dwar il-Kontijiet Pubbliċi, huwa risponsabbli għat-treġija tal-proċeduri quddiemu kif ukoll għall-esekuzzjoni ta' kwalunkwe ordnijiet jew direttivi li jstgħu jingħatwlu mill-*Speaker* tal-Kamra tad-

Deputati u irrifera lir-rikorrent appellat għar-*Ruling* li qegħda tiġi impunjata f'dawn il-proċeduri. Inltre, huwa proprju fuq talba tal-Kumitat Permanenti dwar il-Kontijiet Pubbliċi li r-rikorrenti appellati ntalbu jagħtu x-xhieda tagħhom quddiem l-istess Kumitat (Dok PC8, fol 36) u ġew mill-istess Kumitat riferuti għall-*Guide* fuq imsemmi li qiegħed jiġi impunjat mir-rikorrenti bħala leżiv tad-drittijiet fundamentali u kostituzzjonali tiegħu.

**29.** Il-premess huwa suffiċjenti sabiex jilleġittima lic-Chairman tal-Kumitat imsemmi sabiex iwieġeb għat-talbiet tar-rikorrenti f'dawn il-proċeduri u l-fatt li l-ewwel Qorti ddikjarat lill-*iSpeaker* bħala wkoll leġittimu kontradittur f'dawn il-proċeduri ma jbidel xejn minn din il-konklużjoni.

**30.** Niġu issa għall-*iSpeaker*.

**31.** Ma hux kontestat li l-Linji Gwida impunjati f'dawn il-proċeduri jorbtu lill-*iSpeaker* u li r-*Ruling* li wkoll qiegħed jiġi impunjat f'dawn il-proċeduri ingħata mill-*iSpeaker*. Dan ukoll hu biżżejjed sabiex jilleġittima l-preżenza tal-*iSpeaker* f'dawn il-proċeduri sabiex iwieġeb għall-pretensjonijiet tar-rikorrenti. Il-fatt li l-*iSpeaker* għadu ma tax deciżjoni fil-materja speċifika li se mai trid tiġi riferita lilu fi stadju ulterjuri tal-proċeduri quddiem il-Kumitat jista' jagħti lok, jekk hekk jirriżulta li jkun il-każ, għal konsegwenzi legali oħra bħal li ma tiġix konstatata ebda

leżjoni iżda mhux li l-iSpeaker jinstab nieqes mill-leġittimità passiva f'dawn il-proċeduri.

**32.** Barra minn dan kollu, la darba d-deċiżjoni relevanti finali tkun tal-iSpeaker, għall-għanijiet tal-effikaċja tas-sentenza jkun utli li l-iSpeaker ukoll ikun parti.

**33.** Fid-dawl tas-suespost, dan l-aggravju ma jstax jintlaqa' u sentenza appellatata tas-26 ta' Mejju, 2016 ser tiġi konfermata fl-intier tagħha.

*Appell mis-Sentenza mogħtija mill-ewwel Qorti fil-31 ta' Jannar, 2017*

**34.** Fil-fehma konsidrata ta' din il-Qorti l-pern tal-kwistjoni li għandha quddiemha toħroġ mill-pretensjoni tal-attur appellat illi ladarba ġie akkużat quddiem Qorti Kriminali b'reati relatati ma' fatti li qed jiġu investigati mill-Kumitat Permanenti dwar il-Kontijiet Pubbliċi, hu għandu d-dritt għas-silenzju quddiem l-istess kumitat u konsegwentement m'għandu l-ebda obbligu li jidher quddiemu sabiex jagħti x-xhieda tiegħu u sabiex jipproduċi d-dokumenti li ġie mitlub jieh u miegħu. Fil-fehma tiegħu, ġia ladarba tressaq quddiem il-Qorti tal-Maġistrati (Malta) bħala qorti istruttoria akkużat, fost akkużi oħra, b'korruzzjoni u ħasil ta' flus, m'għandux biss id-dritt li ma jirrispondix domandi magħmulin lilu mill-Kumitat li jistgħu jinkriminawh fil-proċeduri kriminali msemmijin iżda għandu wkoll id-dritt tas-silenzju li, fost affarijiet oħra, jagħtih id-dritt li



ma jidhirx quddiem l-istess Kumitat sabiex jagħti x-xhieda tiegħu u sabiex jipproduċi d-dokumenti rikjesti minnu. Dak li din il-Qorti għalhekk ġiet mistoqsija tiddeċiedi huwa jekk il-Linji Gwida li ġew adottati mill-Kumitat Permanenti dwar ix-Xogħol tal-Kamra u r-*Ruling* mogħti mill-*Speaker* tal-Kamra tad-Deputati fit-3 ta' Frar, 2014 jiksru id-dritt fundamentali għas-smiġħ xieraq tal-attur appellat ikkontemplat taħt l-Artikolu 6 tal-Konvenzjoni Ewropea kif ukoll taħt l-Artikolu 39 tal-Kostituzzjoni peress li l-istess Linji Gwida u *Ruling* ma jipprovdux għal dan id-dritt tas-silenzju.

**34.** Jiġi puntwalizzat mill-bidu li d-dritt għal smiġħ xieraq taħt l-Artikolu 6 tal-Konvenzjoni Ewropea ma jsemmix espressament id-dritt li persuna ma tinkriminax lilha nfisha jew id-dritt għas-silenzju iżda dawn id-drittijiet ġew meqjusa mill-ġurisprudenza tal-Qorti fi Strasburgu bħala li jemanaw mid-dritt għal smiġħ xieraq li fil-Kostituzzjoni tagħna u mħares bl-Artikolu 39 tal-Kostituzzjoni.

**35.** Fl-ewwel lok din il-Qorti tinnota li ma kien hemm l-ebda kontestazzjoni min-naħa tar-rikorrent appellat dwar in-natura tal-proċeduri quddiem il-Kumitat Permanenti dwar il-Kontijiet Pubbliċi. Huma ma kkontestawx il-fatt li l-proċeduri msemmijin m'humiex intiżi sabiex issir xi determinazzjoni dwar xi dritt jew obbligu ċivili jew dwar imputazzjoni kriminali iżda huma proċeduri essenzjalment amministrattivi ta' natura investigattiva sabiex jiġu stabbiliti l-fatti anke jekk il-fatti stabbiliti jistgħu jagħtu lok eventwalment għal xi azzjoni minn

awtoritajiet oħra. F'dawn iċ-ċirkostanzi il-Qorti fi Strasburgu rriteniet li jkunx hemm vjolazzjoni tad-dritt għal smigħ xieraq fil-każ ta' informazzjoni ottenuta b'setgħat obligatorji jkun jiddependi mill-użu li jsir minn dik l-informazzjoni fil-proċess.<sup>1</sup>

**36.** Di fatti r-rikorrenti appellati ma jsostnux li l-proċeduri quddiem il-Kumitat Permanenti jinkwadraw bħala proċeduri fid-determinazzjoni ta' dritt jew obbligu ċivili jew ta' imputazzjoni kriminali iżda jippretendu li għandhom id-dritt għas-silenzju u li ma jinkriminawx ruħhom unikament minħabba l-fatt li huma ġew akkużati fi proċeduri oħrajn quddiem Qorti Kriminali bir-reati hawn fuq imsemmijin. Ġia ladarba ma kien hemm l-ebda kontestazzjoni, din il-Qorti m'hijjex ser tindaga oltre dwar in-natura tal-proċeduri quddiem il-Kumitat Permanenti dwar il-Kontijiet Pubbliċi.

**37.** B'danakollu l-linja gwida 19 tipprovdi li "No witness is to be compelled to answer a question which might incriminate him/her" u għalhekk il-Linji Gwida nfushom, hi x'inhom n-natura tal-proċeduri quddiem il-Kumitat Permanenti, jagħtu lil kull xhud id-dritt li ma jiġix kostrett jinkrimina lilu nnifsu.

**38.** F'dawn il-proċeduri, iżda, din il-Qorti ma hix msejjha tiddeċiedi jekk dak li sar u qiegħed isir fil-Kumitat Permanenti hux konformi mal-Linji Gwida msemmija iżda dak li ġiet imsejjha tiddeċiedi din il-Qorti hu

---

<sup>1</sup> ECHR I.J.L. and Others v The United Kingdom, 19/12/2000 #100; ara wkoll Fayed v The United Kingdom, 21/9/1990 #61; Saunders v The United Kingdom, 17/12/1996

jekk l-istess Linji Gwida u r-*Ruling* tal-i-*Speaker* fihom infushom jilledux id-drittijiet kostituzzjonali u konvenzjonali invokati mir-rikorrenti.

**39.** Ġia ġie stabbilit li proċeduri ta' natura investigattiva sabiex jiġu stabbiliti l-fatti b'hal dawk quddiem il-Kumitat Permanenti ma jinkwadrawx fi proċeduri għad-determinazzjoni ta' dritt jew obbligu ċivili jew ta' imputazzjoni kriminali. Il-Qorti fi Strasburgu, iżda, irriteniet li d-dritt kontra l-awtoinkriminazzjoni u d-dritt għas-silenzju li jinsiltu mid-dritt għal smiġħ xieraq huma xorta waħda invokabbli mill-individwu fi proċeduri b'hal dawn fejn kontestwalment mal-proċeduri msemmija jkunu qegħdin jittieħdu kontra tiegħu proċeduri tax-xorta li jaqgħu fil-parametri tal-Artikolu 6 tal-Konvenzjoni.

**40.** Hekk fil-każ **Shannon v. United Kingdom** fejn l-applikant kien ġie msejjaħ biex jiġi intervistat minn investigaturi finanzjarji kien ġia ġie imputat mill-pulizija b'reati ta' *false accounting* u *conspiracy to defraud* il-Qorti irriteniet li:

“41. .... the requirement for the applicant to attend an interview with financial investigators and to be compelled to answer questions in connection with events in respect of which he had already been charged with offences was not compatible with his right not to incriminate himself. There has therefore been a violation of Article 6 § 1 of the Convention”.<sup>2</sup>

**41.** Għaldaqstant, fil-proċeduri pendenti quddiem il-Kumitat Permanenti dwar Kontijiet Pubbliċi, ir-rikorrenti għandhom id-drittijiet li

---

<sup>2</sup> ECHR 4/10/2005, #41. Dan il-każ kien differenti minn dak fil-kawżi **I.J.L and Others v The United Kingdom** u **Fayed v The United Kingdom** *loc. cit. supra* proprju għaliex f'dawn il-kawżi l-applikant kienu għandhom ma ġewx imputati b'reati kriminali.

ma jiġux kostretti jinkriminaw lilhom infushom u d-dritt tas-silenzju liema drittijiet, kif rajna, jiskaturixxu mid-dritt għal smiġħ xieraq u dan in vista tal-fatt li kontestwalment mal-proċeduri quddiem il-Kumitat Permanenti hemm ukoll proċeduri kriminali kontra r-rikorrenti dwar fatti li jidher huma jew jistgħu jkunu relevanti għall-indaġni li qiegħed jagħmel l-istess Kumitat.

**42.** Fid-dawl tal-prinċipji premeżsi din il-Qorti hi msejja tiddeċiedi fl-ewwel lok jekk il-Linji Gwida intestati Guide for Witnesses appearing before the Public Accounts Committee of the House of Representatives humiex leżivi tad-dritt tar-rikorrenti għal smiġħ xieraq.

**43.** Il-linja gwida 19 tal-isemmi Gwida kjarment u mingħajr kwalifiki jipprovdi li:

“No witness is to be compelled to answer a question which might incriminate him/her”.

**44.** Dan ifisser li x-xhud għandu d-dritt li ma jiġix kostrett li jinkrimina ruħu iżda persuna imputata b'reat kriminali ma għandhiex biss id-dritt li ma tiġix kostretta li twieġeb domandi li jistgħu jinkriminawha iżda għandha addirittura d-dritt għas-silenzju u cioè li tibqa' siekta tant li “The right not to incriminate oneself is primarily concerned with respecting the will of an accused person to remain silent and presupposes that the prosecution in a criminal case seek to prove their case without resort to evidence obtained through methods of coercion or oppression in

defiance of the will of the accused”. Għalhekk id-dritt ewlieni li għandha persuna akkużata hu li tibqa’ siekta u d-dritt li ma twegibx domandi li jistgħu jinkriminawha huwa intiż biex jassigura li d-dritt tal-akkużat għas-silenzju jiġi mħares.

**45.** Il-linji gwida in kwistjoni jipprovdu li fil-prinċipju l-persuna msejjaħa biex tixhed quddiem il-Kumitat Permanenti hija obligata li tixhed u għalhekk li ma tibqax siekta u l-unika eċċezzjoni li tipprevedi hi dik li persuna ma tiġix kostretta twieġeb għal domandi li jistgħu jinkriminawha. Dan ifisser li l-Linji Gwida in kwistjoni ma jħarsux id-dritt għas-silenzju ta’ persuni imputati b’reat kriminali bħal ma huma r-rikorrenti appellati għalkemm iħarsulhom d-dritt tagħhom li ma jiġix mġiegħla jinkriminaw ruħhom bil-konsegwenza li jinkorru f’sanzjonijiet għal disprezz jekk jagħżlu li jibqgħu siekta.

**46.** Għalhekk, in kwantu li l-Linji Gwida jipprevedu sanzjonijiet punittivi għal persuna imputata b’reat kriminali jekk din tagħzel li teżercita d-dritt tagħha għas-silenzju l-istess Linji Gwida jiksru d-dritt tar-rikorrenti appellati għal smiġħ xieraq sancit bl-Artikolu 39 u 6 tal-Kostituzzjoni u tal-Konvenzjoni rispettivament.

**47.** L-istess konsiderazzjonijiet sostanzjalment japplikaw għar-rigward tat-talbiet tar-rikorrenti dwar ir-Ruling tal-iSpeaker Dok. PC5. Huwa minnu li l-istess Ruling ingħata fil-konfront ta’ terza persuna li ma hix parti fil-proċeduri tal-lum iżda c-Chairman tal-Kumitat Permanenti dwar

il-Kontijiet Pubbliċi kien tal-fehma li ġia ladarba l-mertu tal-punt legali trattat mill-iSpeaker f'dak ir-Ruling huwa identiku għall-punt sollevat fir-rigward tar-rikorrenti appellati tal-lum allura ma kienx hemm ħtieġa li ssir referenza mill-ġdid lill-iSpeaker fuq l-istess punt. Huwa evidenti, għalhekk, li fil-fehma tal-istess Chairman dak ir-Ruling kien ukoll applikabbli għas-sitwazzjoni tar-rikorrenti appellati f'dawn il-proċeduri.

**48.** Ir-Ruling imsemmi jagħmilha ċara li xhud quddiem il-Kumitat Permanenti ma għandux id-dritt li jibqa' sieket tant li fih jingħad li x-xhud għandu jidher quddiem l-istess Kumitat u għandu jwieġeb id-domandi li jsirulu u fil-każ biss ta' domanda li tista' tinkriminah huwa għandu d-dritt li jitlob li jiġi eżentat milli jwieġeb dik id-domanda partikolari. Tant hu hekk li fl-istess Ruling ġie riservat lis-Sedja d-dritt li tiddeċiedi jekk id-domanda li x-xhud "ipprefera" li ma jweġibx għax tista' tinkriminah għandhiex tiġi mwiegħba jew le.

**49.** Dan ifisser li dak ir-Ruling ukoll, in kwantu applikabbli għar-rikorrenti appellati, ma jħarisx id-dritt tagħhom għas-silenzju in kwantu persuni imputati b'reat kriminali għalkemm iħarsilhom id-dritt tagħhom li ma jiġux mġiegħla jinkriminaw ruħhom.

## **Decide**

Għaldaqstant din il-Qorti tiċċad l-appell u tikkonferma s-sentenzi appellati. L-ispejjeż tal-ewwel istanza jibqgħu kif deċiżi waqt li dawk ta' din l-istanza jkunu a karigu tal-appellanti.

Silvio Camilleri  
President

Giannino Caruana Demajo  
Imħallef

Noel Cuschieri  
Imħallef

Deputat Registratur  
mb